



MALTA

**TRIBUNAL TA' REVIŻJONI AMMINISTRATTIVA
MAGISTRAT DR. CHARMAINE GALEA**

18 ta' Mejju 2022

Rikors Numru 125/2021

Joseph Abela u Maria Concetta sive Connie Abela

Vs

Awtorità tal-Artijiet

It-Tribunal,

Ra r-rikors ta' **Joseph u Maria Concetta Abela** ipprezentat fl-10 ta' Diċembru 2021 li permezz tiegħu ppremettew is-segwenti:-

“

1. *Illi r-rikorrenti għamlu talba bil-miktub lill-Awtorità ntimata sabiex jixtru l-gnejna adjaċenti tal-propjeta tagħhom, kif tidher fil-pjanta annessa mal-kuntratt tax-xiri immarkat bħala Dok A;*
2. *Illi-Awtorità intimata, permess ta' ittra ddatata 26 ta' Novembru 2021, infurmat lir-rikorrenti li t-talba tagħhom kienet qed tiġi riġettata għas-segwenti raġuni:*

“The site forms part of the external area surrounding a Social Housing Building and cannot be sold to a private individual.”

3. *Illi, pero, din id-deċiżjoni hija waħda totalment irragionevoli stante li għad li l-gnien huwa ċirkondat b'bini soċjali, l-istess gnien li huwa maqsum f'żewġ partijiet, huwa diġa f'pussess esklużziv tar-rikorrenti, stante li huwa mikri lilhom, kif hekk jirriżulta mill-anness rċevuti*

mmarkati bhala Dok B1 għall-ewwel parti tal-ġnien u Dok B2 għat-tieni parti.

4. *Illi, inoltre dan, l-ġnien jagħmel parti mill-appartament li kien diġa nxtara mill-esponent fis-sena 2005, hekk kif jidher minn Dok A.*

Għaldaqstant, r-rikorrenti jitlob bir-rispett li dan it-Tribunal jgħoġbu:

1. *Jhassar u jikkancella d-deċiżjoni meħuda mill-Awtorità ntimata, ikkomunikata lill-esponenti permezz ta' ittra datata 26 ta' Novembru 2021 u*
2. *Tordna lill-istess Awtorità terġa tikkonsidra l-applikazzjoni tar-rikorrenti sabiex jinxtara l-ġnien mertu ta' dar-rikors."*

Ra r-risposta **tal-Awtorità tal-Artijiet** ippreżentata fid-29 ta' Diċembru 2021 li permezz tagħha eċċepiet is-segwenti:-

"Illi l-Awtorità giet notifikata bir-rikors fl-ismijiet su-ċitati nhar il-ħmistax ta' Diċembru u giet mogħtija għoxrin ġurnata ċans biex tirrispondi skont il-liġi.

Illi l-appellant Joseph Abela waħdu, intavola mal-esponenti talba li giet innumerata GLA1/2021/1606 fejn talab 'jixtri l-qata ħamrija (plot) hekk kif indikata fuq is-site plan numru 211725E hawn annessa li hija mikrija lilu versu l-keru ta' €25.62 fis-sena.'

Illi l-esponenti irrifjutat din it-talba minħabba li 'The site forms part of the external area surrounding a Social Housing Building and cannot be sold to a private individual'.

Illi r-rikorrenti ħassewhom aggravati minn din id-deċiżjoni, u għalhekk interponew dawn il-proċeduri abbażi ta' żewġ aggravji (Punti numri 3 u 4 fir-Rikors Promotur), u liema qegħdin jiġu imwieġba kif ġej;ollll

Illi fl-ewwel lok, ir-rikorrenti jissenjalaw li skonthom din id-deċiżjoni hija irraġjonevoli, stante li l-ġnien huwa diġa mikri lir-rikorrenti. Madankollu, l-esponenti tissenjala illi l-fatt li din l-area hija diġa okkupata jew mikrija lill-istess rikorrenti, bl-ebda mod ma jrendi id-deċiżjoni tal-esponenti irraġjonevoli.

Illi tali kirja, ma tista tagħti qatt xi jedd jew ieħor lir-rikorrenti sabiex jakkwistaw b' xiri l-art mikrija lilhom. Dan aktar u aktar meta tali art jinsab f' sit dedikat għall-Social Housing Building, kif indikat fl-ittra tar-rifjut stess.

Illi fit-tieni lok, ir-rikorrenti jissenzjalaw li tali ġnien jagħmel parti mill-appartament li kien diġa nxtara mill-esponenti fl-2005. Madankollu, filwaqt li tingħbed l-attenzjoni li l-kopja tal-kuntratt annessa mar-rikors notifikat lill-esponenti ma huwiex wieħed komplut, jiġi senjalar illi tali kuntratt ma sarx mal-esponenti u bl-ebda mod ma jista' jorbot lill-istess.

Illi ċertament, il-ġnien in kwistjoni ma nbiegħx mal-appartament imsemmi, u dan jirriżulta saħansitra mill-irċevuti ta kera preżentati mir-rikorrenti stess.

Illi l-insinwazzjoni li dan il-ġnien huwa b' xi mod jew iehor parti mill-imsemmi appartament, bl-ebda mod ma tista tagħti xi jedd awtomatiku lir-rikorrenti sabiex jixtri l-istess.

Illi kif ser jiġi pruvat, l-esponenti għamlet dawk il-konsiderazzjonijiet kollha neċessarji sabiex waslet għad-deċiżjoni tagħha, u ċertament ma tistax tistrieh fuq xi fattur wieħed, kif jidher illi qed jippretendi ir-rikorrent fir-rikors tiegħu.

Illi tali konsiderazzjonijiet, u saħansitra id-deċiżjoni aħharija ittiegħdu fid-dawl tal-obbligi imposti fuq l-Awtorita' esponenti mill-Kapitlu 563 sabiex tamministra l-art tal-Gvern ta' Malta bl-aħjar mod possibli. Irraġuni tar-rifjut kif su-spjegat turi kjarament li l-esponenti rat li art f'żoni ta' Social Housing Building m' għandhomx jinbiegħu lill-terzi privati.

Għaldaqstant, dan l-Onorabbli tribunal għandu jiċhad it-talbiet kollha mressqa quddiemu mir-rikorrenti appellanti, u dan bl-ispejjez interament għall istess rikorrenti appellanti.”

Ra d-dokumenti kollha ppreżentati;

Sema' x-xhieda;

Sema' t-trattazzjoni;

Ra li r-rikors tħalla għal-lum għal sentenza.

Ikkunsidra:

Illi r-rikorrenti hassewhom aggravati b'deċiżjoni tal-Awtorita` intimata kif kontenuta f'ittra datata 26 ta' Novembru 2021 li permezz tagħha ġew infurmati li t-talba tar-rikorrent John Abela għax-xiri ta' siti adjaċenti għar-residenza tagħhom kienet qed tiġi rifjutata għas-segwenti raġuni, u cioè: *“The site forms*

part of the external area surrounding a Social Housing Building and cannot be sold to a private individual.”

Ir-rikorreni xehdu illi huma ilhom jikru s-sit/ġnejna in kwistjoni għal snin twal, liema ġnejna tiċċirkonda r-residenza tagħhom u għandhom aċċess għaliha mill-kċina u dan kif jidher fir-ritratti esebiti minnhom a fol. 59.

Mid-dokumenti esebiti mill-Awtorita` intimata jirriżulta li ż-żewġ siti in kwistjoni ilhom mikrija lir-rikorrent mill-20 ta' Jannar 1991 bħala ġnien.¹ Mir-ritratti esebiti mill-istess rikorreni jirriżulta li għallinqas parti minn dan is-sit ġie miksi bil-madum u kwindi m'għadux iktar ġnien u dan espressament kontra l-kundizzjonijiet tal-kirja. Jirriżulta wkoll illi r-rikorreni xtraw ir-residenza tagħhom li hija biswit l-istess siti fl-2005 u dan kif jirriżulta minn kuntratt esebit bħala Dokument A a fol. 3 tal-proċess.²

Noel Gauci, uffiċjal tal-Awtorita` intimata u li pprepara rapport fir-rigward tal-applikazzjoni tar-rikorrent, xehed illi dak li talbu r-rikorreni kien imur kontra l-Policy TN1 (9) (b), u ċioe` li l-Awtorita` intimata ma tistax tbiegħ siti li huma fiż-żona ta' żvilupp għal skopijiet agrikoli. Xehed ukoll illi fi Triq Eugenio Borg, il-Ħamrun, u ċioe` t-triq fejn jinsabu is-siti in kwisjtoni ma sar l-ebda trasferiment ta' art lill-privat. Sar biss xi trasferiment lill-Awtorita` tad-Djar, u ċioe`, trasferiment ta' blokki ta' appartamenti u dan kif jirriżulta mil-pjanta esebita a fol. 65.

Ikkunsidra:

Illi mill-provi prodotti jirriżulta illi għalkemm l-applikazzjoni saret biss mir-rikorrent Joseph Abela, u wkoll id-deċiżjoni ħarġet biss fil-konfront tiegħu, dan l-appell ġie magħmul mill-konjugi Abela konguntivament. It-Tribunal ma jarax li dan għandu jkun ta' ostakolu għall-proċediment ta' dan l-appell stante li dak li talab biex jagħmel ir-rikorrent kien att ta' amministrazzjoni straordinarja u kwindi kieku l-proċess mexa 'l quddiem kellha tkun parteċipi wkoll martu.

Illi t-Tribunal josserva illi r-raġuni mogħtija mill-Awtorita` intimata fid-deċiżjoni appellata għaċ-ċaħda tat-talba tar-rikorrent hija illi **s-sit jiffirma parti mill-area esterna ta' qasam tad-djar għall-akkomodazzjoni soċjali u kwindi ma setax jinbiegħ lill-privat.** Min-naħa l-oħra, Noel Gauci sqarr illi huwa rrakomanda li t-talba ma tintlaqax peress li kienet tmur kontra Policy TN1 (9) (b).

Illi Policy TN1 (9) tgħid is-segwent:-

¹ Ara dokumenti esebiti a fol. 32 u 36

² Il-kuntratt esebit fih xi paġni neqsin

L-Awtorita' ghandha tohroġ sejha ghat-trasferiment t'art bl-offerti minghajr bini fuqha:

- a. (i) ***Jekk ghal użu residenzjali b'ċens perpetwu biss;***
- (ii) ***Jekk ghal użu mhux residenzjali b'ċens temporanju biss;***

Jew

- b. ***B'bejgħ fejn l-Awtorita' thoss li hu fl-interess tagħha li tagħmel dan u sakemm l-art tkun fiż-żona ta' żvilupp kif indentifikata mill-Awtorita' tal-Ippjanar u l-użu tal-art ma jistax ikun ghal skop agrikolu.***

Illi t-Tribunal jirrileva illi r-raġuni tar-rifjut u l-Policy ċitata minn Noel Gauci ma humiex eżattament l-istess haġa. Illi dan it-Tribunal ma jaqbilx illi kellha tiġi applikata l-Policy TN1 (9) (b) għaliex fl-opinjoni tiegħu s-siti in kwistjoni ma jistgħux jiġu kkunsidrati bħala siti “agrikoli” u dan anke meta wiehed jieħu in konsiderazzjoni t-tifsira li Artikolu 2 tal-Kapitolu 573 tal-Liġijiet ta' Malta jagħti lit-terminu “raba” jew “art rahlija”, u ċioe` “*kull art li tkun prinċipalment mikrija għall-koltivazzjoni ta' prodotti agrikoli, fjuri, sigar tal-frott jew dwieli u għal skopijiet li għandhom x'jaqsmu mal-agrikoltura, inkluż it-twaqqif ta' serer, cloches jew cold frames, iżda ma tinkludix art intiża biex jirgħu l-annimali. Jidhlu wkoll f'din it-tifsira l-irziezet, u bini maħsub l-iktar biex fih jinżammu l-ifrat għat-trobbija u s-simna jew xi bhejjem oħra domestiċi. Dawn il-kliem però ma jfissrux il-ġnien ta' dar jew bini³ jew xi art oħra fil-maġhluq ta' dar jew bini u lanqas art għall-bini jew moxa.*”

Jidher però li wara li gie redatt ir-rapport tal-*case officer* li indika li t-talba tmur kontra Policy TN1 (9) (b), il-Kumitat tad-*Disposals* ma ċċitax l-istess Policy bħala raġuni għar-rifjut, iżda ddecieda li s-siti ma jistgħux jinbiegħu lill-privat għaliex jiffurmaw parti mill-*area* esterna ta' qasam tad-djar għall-akkomodazzjoni soċjali.

Illi t-Tribunal huwa tal-fehma illi l-provi prodotti mill-Awtorita` intimata huma xi ftit jew wisq skarsi għaliex hadd mill-membri tal-Kumitat tad-*Disposals* ma xehed b'mod eżawrjenti fuq id-deċiżjoni appellata. Dak li xehed Noel Gauci ma jiċċentra xejn mad-deċiżjoni appellata. Illi madanakollu dan it-Tribunal jista' jifhem li l-Awtorita` intimata, *qua* l-Awtorita` li għandha fdat f'idejha l-aħjar amministrazzjoni tal-art pubblika, iddecidiet li siti bħal dawk mertu ta' dan l-appell u li jinsabu f'qasam tad-djar għal akkomodazzjoni soċjali, għandhom jibqgħu f'idejn il-Gvern u m'għandhomx jinbiegħu lill-privat. It-

³ Enfasi tat-Tribunal

Tribunal jifhem illi din hija deċiżjoni raġjonevoli sabiex l-Awtorita` tikkawtela kwalunkwe potenzjal futur li jista' jkollhom is-siti in kwistjoni.

Illi t-Tribunal josserva wkoll illi għalkemm ir-rikorrent xehed illi fl-istess inhawi tas-siti in kwistjoni kien hemm terzi li bnew kmamar u garaxxijiet li ssostitwew gnejniet bħal tiegħu, jekk dawn saru, ġew hekk magħmula mingħajr il-kunsens tal-Awtorita` intimata u dan stante li skont ma xehed Noel Gauci ma sar l-ebda trasferiment lill-privat tal-art pubblika hlief lill-Awtorita` tad-Djar.

Illi għaldaqstant dan it-Tribunal ma jara xejn irraġjonevoli fid-deċiżjoni mehuda mill-Awtorita` intimata li tikkawtela d-dritt li tiriserva favur tagħha art pubblika sabiex jekk 'il quddiem ikun il-każ tutilizza bl-aħjar mod possibbli. Kwindi t-Tribunal qieghed jikkonvalida l-istess deċiżjoni.

DECIDE

Għaldaqstant it-Tribunal, għar-raġunijiet hawn fuq premessi qieghed jiċċad l-appell tar-rikorrenti u jilqa' r-risposta tal-Awtorita` intimata.

Spejjeż a karigu tar-rikorrenti.

Dr. Charmaine Galea
President tat-Tribunal ta' Revizjoni Amministrattiva

Diane Gatt
Deputat Registratur